

Sai Hpyau Makhkalawng Ana Hpe Sadi Ga

Sai Hpyau Mahkalawng Ana Sadi Ra Na Lam Hkamja Dap Ni Matsun

Lanam ta aten hta galoi mung byin taw ai sai hpyau makhkalawng ana nbyin hkrum na matu tau nau makawp maga nga sa ra na lam Mungdan hkamja dap kaw nna matsun da nga ai.

2020 ,June shata 16 ya shani du hkra Jinghpaw Mung hta Sai Hpyau Makhkalawng ana byin ai masha marai (26) nga ai lam,Jinghpaw Mung Asuya hkamja dap ni shiga shapraw da nga ai.Myanmar mungdan ting hta gaw 2020,June shata 17 ya shani du hkra rai yang sai hpyau makhkalawng ana byin ai masha marai (1480) nga sai rai nna asak si sum ai masha marai (11) rai sai lam Myanmar Mungdan hkamja lam hte ginsup lam hkring mang dap kaw nna shiga shapraw da nga ai.

Sai hpyau makhkalawng ana gaw ji grawng kaw na madung kap ai re majaw machyi ji grawng hte byet tsu ni kraw mayet shingbyi nga lu ai makau grupyin na nam sumwum ni,bai nta wang kata na hka ung rawng taw chye ai mawdaw shaprai dingsa,hka di bu,nampan di bu ni,di ban hka wawn dingsa ni hpe nlaw htum bat mi hta kalang jasan jaseng lam galaw ya ra na lam matsun da nga ai.

Jinghpaw Mung hta ya sai hpyau makahkalawng ana byin hkrum ai masha ni gaw Myitkyina kaw na marai (4),hpakant na marai (4),Waimaw na marai (2),Danai na marai (1),Manmaw na marai (8),shwegu na marai (6),Mansi na marai (1) re lam chye lu ai.

Tau hkrau makawp maga la ai gaw tsi lajang shamai la ai hta grau kaja ai lam rai nga ai hte maren ma kaji lu ai ni mung ndai aten hta ma ni hpe ji grawng n kawa hkrum hkra sadi ya ga,shani hkan ma shayup ai ten hta mung sut kata kaw sha shayup ga ngu tsun shadum ya mayu ga ai.